

विकास के बावजूद हादसों का शहर बनता जा रहा देवास आखिर कौन है जिम्मेदार?

लापरवाही का तमाशा बना मौत का खेल

शहर में 45 करोड़ रुपये की लागत से हुए सौंदर्यीकरण और 85 करोड़ रुपये की लागत से बनाए गए फ्लाईओवर के बावजूद सड़क दुर्घटनाएं लगातार बढ़ रही हैं। दुर्घटनाओं के कारण परिवार उजड़ रहे हैं, लेकिन जिम्मेदारी लेने को कोई तैयार नहीं। सवाल उठता है कि आखिर इसके लिए कौन जिम्मेदार है नेता, प्रशासन या जनता खुद?



एक लेन पार्किंग बन चुकी एबी रोड।



रॉंग साइड चलते वाहन चालक।

• हेलो देवास

मुख्य मार्ग पर बेतरतीब भागती बसें, गिने-चुने चौराहों तक सीमित ट्रैफिक बल, यातायात नियमों की अनदेखी और लगातार बढ़ता अतिक्रमण एबी रोड जैसे इस चौड़े मार्ग को एक अव्यवस्थित तमाशा बना रहे हैं। दुर्भाग्य यह है कि इतने बड़े और आधुनिक सड़क नेटवर्क को भी हम सुचारु रूप से मैनेज नहीं कर पा रहे हैं। जब कोई बड़ी दुर्घटना होती है, तो कुछ दिन तक हलचल मचती है, प्रशासन सक्रिय होता है, लेकिन फिर सब कुछ पुराने ढर्रे पर लौट आता है। कुछ समय पहले भी एबी रोड की बदहाल स्थिति को लेकर आवाज उठाई गई थी, जिसके बाद दो दिन तक मुहिम चली, लेकिन फिर सबकुछ ठंडे बस्ते में चला गया। अब हालात इतने बिगड़ चुके हैं कि शहर की बेटियां और युवा दुर्घटनाओं की भेंट चढ़ रहे हैं, परिवार उजड़ रहे हैं और जिम्मेदार सिर्फ मूकदर्शक बने हुए हैं। आखिर कब जागेगा देवास?

शहर में लगातार हो रहे हादसों के पीछे आखिर क्या वजह है इसे लेकर हेलो देवास ने पड़ताल की। इसमें सबसे बड़ी खामी उजागर हुई वह है 'लापरवाही'। जी हां, प्रशासनिक स्तर पर देखें, वाहन चालकों को देखें या फिर आम नागरिकों को, सभी स्तर पर लापरवाही और अनदेखी की जा रही है। इसी का नतीजा है लगभग रोज होते हादसे। लापरवाही कहां और कैसे हो रही है, इसे समझते हैं।

आरटीओ और ट्रैफिक पुलिस की अनदेखी

सबसे पहले अंधाधुंध दौड़ती यात्री बसें। इंदौर व उज्जैन रूट के अलावा ग्वालियर, भोपाल व अंचल की बसें देवास बस स्टैंड से होकर निकलती हैं। दिनभर में करीब 400 से ज्यादा बसों का आना-जाना होता है। वहीं जिले से निकले इंदौर-बैतूल हाइवे से होकर कई बसें हरदा, बैतूल, नागपुर के लिए आती-जाती हैं। सभी रूट पर बसों की रफ्तार तेज रहती है वहीं क्षमता से अधिक यात्री बिठाए जाते हैं। इस बसों की रफ्तार पर अंकुश लगाने की जिम्मेदारी ट्रैफिक विभाग और आरटीओ की है लेकिन इनके स्तर से लापरवाही बरती जा रही है। ट्रैफिक विभाग कुछ पाईट पर सिर्फ चालानी कार्रवाई में मशगूल रहता है, वहीं आरटीओ विभाग न तो तेज रफ्तार और न ही ओवरलोड बसों के खिलाफ सख्त कार्रवाई कर रहा है। इन दोनों जिम्मेदार विभागों की लापरवाही का नतीजा है कि हादसे थम नहीं रहे हैं।

सर्विस रोड निर्माण की कोई नहीं ले रहा सुध



न्यायालय के सामने अटका पड़ा सर्विस रोड का काम।

देवास में इंदौर से आने-जाने वाला यातायात दिन-प्रतिदिन बढ़ता जा रहा है। टाटा चौराहे से लेकर लक्ष्मी नारायण भवन क्लब तक दोनों ओर सर्विस रोड का प्रावधान पहले से मौजूद है, लेकिन जिला न्यायालय भवन के सामने यह सड़क अधूरी रह गई है। कारण है न्यायालय परिसर का गार्डन, जो इस रोड के बीच आड़े आ रहा है। 1996 में जब न्यायालय भवन का निर्माण हुआ, तब देवास की जनसंख्या करीब डेढ़ लाख थी और सर्विस रोड की जरूरत उतनी महसूस नहीं हुई। लेकिन आज, 30 साल बाद, जनसंख्या बढ़कर 6 लाख हो चुकी है और वाहनों की संख्या में भी भारी इजाफा हुआ है। अधूरी सर्विस रोड के चलते इस मार्ग पर दुर्घटनाएं आम हो गई हैं। कई लोग अपनी जान गंवा चुके हैं, जबकि रोजाना हजारों मजदूर,

स्कूली बच्चे और कॉलोनियों में रहने वाले लोग इस रास्ते का उपयोग करने को मजबूर हैं। वकीलों का कहना है कि अगर सर्विस लेन सुचारु हो जाए, तो न केवल दुर्घटनाएं कम होंगी, बल्कि आवागमन भी सुगम होगा। खासकर उन अभिभाषकों को फायदा होगा, जो इंदौर की ओर बनी कॉलोनियों में रहते हैं और गलत दिशा से यात्रा करने को मजबूर हैं। वकीलों ने इस अधूरी सर्विस लेन को पूरा करने की मांग को लेकर प्रभारी जिला जज सुश्री श्रीवास्तव से मुलाकात की और आमजन के हित में न्यायालय परिसर के गार्डन क्षेत्र का कुछ हिस्सा उपलब्ध कराने का अनुरोध पत्र सौंपा। यह सर्विस रोड पिछले पांच सालों से अटकी हुई है, जिसके चलते आवागमन में बाधा और लगातार दुर्घटनाओं का सिलसिला जारी है।

ब्रिज जल्द शुरू करने को लेकर कोई गंभीर नहीं

इंदौर-देवास के बीच बने ब्रिज पर दुर्घटनाओं को रोकने के लिए डिवाइडर बनाया गया है। इस डिवाइडर को बने एक महीने से ज्यादा का वक्त हो गया लेकिन ब्रिज पर डेंटिंग-पेंटिंग और कुछ फिनिशिंग का काम अब तक नहीं हो सका है। इस कारण ब्रिज पर आवागमन शुरू नहीं हो पाया है। अब इसमें बड़ी लारवाही उन जिम्मेदार लोगों की है जो यहां काम देख रहे हैं। क्या उन्हें शहर में रोज होते हादसे दिखाई नहीं दे रहे हैं? ऐसा संभव नहीं है कि वे आए दिन हो रही मौतों से अनजान हैं लेकिन इसके बावजूद उन पर लापरवाही इतनी हावी है कि काम को जल्द निपटाना ही नहीं चाहते। जागरूक नागरिकों का कहना है कि अधिकारी काम ही नहीं करना चाहते हैं वरना ब्रिज पर कब से आवागमन शुरू करवा सकते थे। रंगाई-पुताई जैसा छोटा काम तो ब्रिज शुरू होने के बाद भी करवा सकते हैं।

शहरवासी भी लापरवाही बरतने में पीछे नहीं

लापरवाही का ठीकरा केवल प्रशासनिक विभागों और अफसरों पर नहीं फोड़ सकते। हादसों के पीछे आम लोगों की लापरवाही भी एक बड़ा कारण है। लोग ट्रैफिक नियमों का पालन नहीं करते और नतीजतन हादसों का शिकार हो जाते हैं। यदि एबी रोड देखें तो यहां रोड के किनारे दो पहिया और चार पहिया वाहनों की कतार साफ देखी जा सकती है और इसी वजह से रोड संकरा हो जाता है। वहीं वाहन चालक रॉंग साइड में घुस जाते हैं और हादसे का शिकार हो जाते हैं। ऐसे में हादसों को रोकने के लिए जरूरी है कि लापरवाही छोड़कर यातायात नियमों का पालन करें।

सड़क हादसों को रोकने के लिए ये करना जरूरी

सड़क हादसों को रोकने के लिए आरटीओ (क्षेत्रीय परिवहन कार्यालय) और ट्रैफिक विभाग को मिलकर कई प्रभावी कदम उठाने की जरूरत है।

1. ट्रैफिक नियमों का कड़ाई से पालन

- हेलमेट और सीट बेल्ट न लगाने वालों पर सख्त कार्रवाई।
- ओवरस्पीडिंग और रेड लाइट जंप करने पर ई-चालान की संख्या बढ़ाना।
- शराब पीकर गाड़ी चलाने वालों के खिलाफ कड़ी कार्रवाई।

2. सड़क इंफ्रास्ट्रक्चर में सुधार

- खतरनाक चौराहों और ब्लाइंड स्पॉट्स पर साइनेज और स्पीड ब्रेकर लगाना।
- सर्विस रोड और फुटपाथ की व्यवस्था दुरुस्त करना।
- खराब सड़कों और गड्ढों को प्राथमिकता से ठीक करना।

3. परिवहन और सार्वजनिक वाहनों की निगरानी

- बस, ट्रक और ऑटो चालकों के लिए नियमित प्रशिक्षण और फिटनेस चेक।
- सभी व्यावसायिक वाहनों में स्पीड गवर्नर और जीपीएस सिस्टम अनिवार्य करना।
- स्कूल बसों की नियमित जांच और उनके ड्राइवर्स का बैकग्राउंड वेरिफिकेशन।

4. ट्रैफिक पुलिस की निगरानी और संसाधन बढ़ाना

- प्रमुख चौराहों पर सीसीटीवी कैमरे लगाकर ट्रैफिक नियमों का उल्लंघन करने वालों पर निगरानी।
- ट्रैफिक पुलिस की संख्या और आधुनिक उपकरणों से लैस गश्ती दल बढ़ाना।

5. जनजागरूकता अभियान

- स्कूल, कॉलेज और कार्यस्थलों पर सड़क सुरक्षा जागरूकता कार्यक्रम चलाना।
- सोशल मीडिया, रेडियो और टीवी पर ट्रैफिक नियमों के प्रति जागरूकता बढ़ाना।
- सड़क सुरक्षा पखवाड़ा और अन्य अभियानों के माध्यम से जनता को शिक्षित करना।
- अगर ये सभी कदम सही तरीके से लागू किए जाएं, तो सड़क दुर्घटनाओं की संख्या में उल्लेखनीय कमी लाई जा सकती है।

एमपी में दिल दहलाने वाली घटना!

पैसे देने से इनकार किया तो किन्नरों ने अपडाउनर को पीट-पीटकर मार डाला, चलती ट्रेन से फेंका

युवक की पिटाई की घटना का वीडियो अब हुआ वायरल

भोपाल से चली गोडवाना एक्सप्रेस में 13 मार्च की घटना

पुलिस ने न गिरफ्तारी की न ही हत्या का प्रकरण दर्ज किया

हेलो देवास • विदिशा

विदिशा के वार्ड 6 अयोध्या बस्ती में रहने वाले 23 साल के आदर्श विश्वकर्मा की ट्रेन में किन्नरों ने पीट पीटकर हत्या कर दी। घटना 13 मार्च की है, ट्रेन के अंदर पिटाई का वीडियो भी वायरल हो गया जिसमें दिख रहा है कि कुछ किन्नर युवक को नीचे गिराकर उसके ऊपर कूद रहे हैं। कपड़े उतारकर उसके ऊपर बैठ रहे हैं। हैरानी की बात है कि घटना को सात दिन गुजर चुके लेकिन पुलिस ने अब तक इस मामले में गिरफ्तारी तो दूर हत्या का प्रकरण तक दर्ज नहीं किया।

गुरुवार को मृतक के भाई सोहन सहित विश्वकर्मा समाज के लोगों ने नाराजगी जताते हुए एसपी रोहित काशवानी को ज्ञापन देकर कार्रवाई की मांग की। मृतक के भाई सोहन ने बताया कि उनका भाई भोपाल हमीदिया रोड पर एक इलेक्ट्रिक दुकान में काम करता था, वह रोजाना ट्रेन से अपडाउन करता था। 13 मार्च की रात को वह भोपाल से गोडवाना एक्सप्रेस से घर आ रहा था, तभी भोपाल से ट्रेन में चढ़े किन्नरों ने उससे पैसे मांगे। आदर्श ने पैसे देने से इनकार कर दिया तो किन्नरों ने उसकी जेब में हाथ डाल दिया। जब आदर्श ने इसका विरोध किया तो कोच में मौजूद 8 से 10 किन्नरों ने उस पर हमला कर पिटाई शुरू दी। उसे नीचे पटक कर उसके ऊपर कूदे, कपड़े उतारकर उसके मुंह पर बैठ गए। ट्रेन विदिशा रुकी तो उसे विदिशा में उतरने नहीं दिया, और गंजबासौदा के पास पवई तरफ ट्रेन से बाहर फेंक दिया। भोपाल मंडल रेल उपयोगकर्ता सलाहकार समिति के सदस्य कमलेश सेन ने घटना की निंदा की है



घटना का वीडियो सोशल मीडिया पर वायरल

इस घटना का वीडियो सोशल मीडिया पर वायरल हो गया, जिसमें किन्नरों की हिंसक हरकतें साफ नजर आ रही हैं। अब इस मामले में विश्वकर्मा समाज के लोगों में गुस्सा देखा जा रहा है। गुरुवार को भाई सोहन समेत विश्वकर्मा समाज के लोगों ने घटना को लेकर आक्रोश जताते हुए एसपी रोहित काशवानी को ज्ञापन सौंपकर मामले में कड़ी कार्रवाई की मांग की है। मामले की गंभीरता को देखते हुए एसपी ने मामले में जांच करने और कार्रवाई के निर्देश दिए हैं।

पवई के पास रेलवे ट्रैक पर मिला शव

मृतक युवक के भाई सोहन का कहना है कि दूसरे दिन वह अपने भाई आदर्श को ढूंढते हुए गंजबासौदा पहुंचा तो जीआरपी से जानकारी पता चला कि पवई के पास एक युवक का शव मिला है। पुलिस मौके पर पहुंची थी लेकिन फोटो लेकर वापस आ गई, शव अगले दिन दोपहर तक वहीं पड़ा रहा। सोहन के अनुसार पुलिस से बार-बार कहने के बाद ही शाम को पोस्टमार्टम हो सका और वह का शव लेकर घर पहुंचे।

किन्नरों के खिलाफ सख्त कार्रवाई की मांग

कैबिनेट मंत्री दर्जा प्राप्त प्रेम नारायण विश्वकर्मा, जो विश्वकर्मा कल्याण बोर्ड के प्रदेश अध्यक्ष भी हैं, ने बताया कि आदर्श उनका रिश्तेदार था और वह प्रतिदिन भोपाल आते-जाते थे। उन्होंने इस घटना की कड़ी निंदा की और कार्रवाई की मांग की है। विश्वकर्मा समाज के लोगों ने भी इस घटना के खिलाफ विरोध प्रदर्शन किया है और किन्नरों के खिलाफ सख्त कार्रवाई की मांग की है।

कूनों नेशनल पार्क में चीतों का कुनबा बढ़ने से सुरक्षित रखने की बड़ी चुनौती

चीतों की बढ़ती संख्या से टेरेटरी फाइट और शिकारियों का खतरा बढ़ा

हेलो देवास • श्योपुर

कूनों नेशनल पार्क में चीतों की संख्या लगातार बढ़ रही है, जिससे पार्क प्रबंधन के सामने नई चुनौतियां खड़ी हो गई हैं। अब तक 17 चीते खुले जंगल में घूम रहे हैं, जिनमें से 10 चीते अहेरा पर्यटन जोन के खजूरी जंगल में मौजूद हैं। इस क्षेत्र में चीतों के आगमन-सामने आने की संभावना बढ़ गई है, जिससे टेरेटरी फाइट की स्थिति उत्पन्न हो सकती है। नर चीतों के बीच संघर्ष की संभावना अधिक होती है, जिससे पार्क में रहने वाले अन्य जीवों के लिए भी खतरा बढ़ सकता है।

शिकारियों का भी बढ़ा खतरा, वन विभाग सतर्क

टेरेटरी फाइट के साथ ही कूनों नेशनल पार्क के आसपास सक्रिय शिकारियों की गतिविधियां भी चिंता का विषय बनी हुई हैं। हाल ही में वन विभाग ने तीन शिकारी और एक महिला सहयोगी को गिरफ्तार किया है। इस घटना से यह स्पष्ट होता है कि चीतों को शिकारियों से बचाने के लिए सुरक्षा व्यवस्था को और मजबूत करने की जरूरत है। जंगल में घूमते हुए चीते किसी भी समय शिकारियों के जाल में फंस सकते हैं, जिससे उनकी सुरक्षा पर बढ़ा खतरा मंडरा रहा है। इस स्थिति को देखते हुए पार्क प्रशासन ने अपनी



रणनीति में बदलाव किया है और मॉनिटरिंग टीम को अलर्ट कर दिया गया है।

टेरेटरी फाइट को लेकर चिंता

पार्क में चीतों के दो समूह हैं, जिनमें प्रत्येक में दो-दो नर चीते शामिल हैं। नर चीतों के बीच

टेरेटरी फाइट की संभावना अधिक होती है, जिससे उनकी सुरक्षा और उनके बीच आपसी संघर्ष को रोकना एक बड़ी चुनौती बन गया है। हालांकि, पार्क प्रबंधन को इस बात से राहत है कि इन समूहों का नेतृत्व मादा चीते कर रही हैं, जिनके बीच अमूमन टेरेटरी फाइट की स्थिति नहीं बनती।

अभी टकराव जैसी स्थिति नहीं

वन विभाग के अधिकारियों का कहना है कि वर्तमान में चीते एक-दूसरे से दूर-दूर हैं और किसी भी तरह के संघर्ष की स्थिति नहीं बनी है। डीएफओ आर. थिरुकुराल के अनुसार,

चीतों की सुरक्षा के लिए नई रणनीति पर काम

कूनों नेशनल पार्क प्रबंधन अब चीतों की सुरक्षा को लेकर और अधिक सतर्क हो गया है। मॉनिटरिंग टीमों को विशेष निर्देश दिए गए हैं कि वे चीतों की हर गतिविधि पर नजर बनाए रखें और किसी भी संभावित खतरे को पहले ही भांपकर उसका समाधान निकालें। इसके अलावा, पार्क के संवेदनशील क्षेत्रों में सुरक्षा गश्त बढ़ाई गई है, जिससे शिकारियों की संभावित गतिविधियों को रोका जा सके। विशेषज्ञों का मानना है कि यदि चीतों की संख्या इसी तरह बढ़ती रही, तो कूनों नेशनल पार्क में उनके लिए जगह कम पड़ सकती है। ऐसे में सरकार को चीतों के लिए विकल्पीय जगहों पर विचार करना होगा, ताकि उनका स्वाभाविक विकास बाधित न हो। इसके अलावा, जंगल में नर चीतों की टेरेटरी को संतुलित करने की दिशा में भी प्रयास किए जा रहे हैं, जिससे संघर्ष की संभावनाओं को कम किया जा सके।

‘अभी सभी चीते दूर-दूर हैं। टकराव जैसी कोई स्थिति नहीं है। मादा चीते आपस में नहीं लड़ती हैं। गामिनी और उसके चारों शावकों के दोनों दिन अच्छे गुजरे हैं।’

शीतला माता के दरबार में महिलाओं ने टेका माथा, टंडे भोग का किया अर्पण



• हेलो देवास

शीतला सप्तमी पर देवास के माता मंदिरों में सुबह से ही महिलाओं की भीड़ देखने को मिली। माता शीतला को सभी मनोकामनाओं की पूर्ति करने वाली देवी के रूप में पूजा जाता है। शीतला सप्तमी के दिन माता शीतला को बासी खाने का भोग लगाया जाता है। होली के सात दिन बाद यह त्योहार मनाया जाता है, इस दिन माता शीतला की विशेष पूजा-अर्चना की जाती है।

शहर के भगत सिंह मार्ग स्थित गोया में शीतला माता मंदिर पर महिलाओं ने माता को टंडे व्यंजनों का भोग लगाकर सुख-समृद्धि

और रोगों से मुक्ति की प्रार्थना की। दरअसल, शहर के विभिन्न मंदिरों में सुबह से ही महिलाओं की भारी भीड़ उमड़ी। गोया स्थित शीतला माता मंदिर, राजाराम नगर और मुखर्जी नगर स्थित मंदिरों में भी महिलाओं की काफी भीड़ रही। महिला ने मंदिरों में पूजन-अर्चना कर माता को टंडा भोग अर्पित किया और परिवार की सुख-समृद्धि की कामना की।

पुलिस और प्रशासन ने की व्यवस्था- मंदिरों में श्रद्धालुओं की भीड़ को देखते हुए पुलिस और प्रशासन ने समुचित व्यवस्था बनाई। मंदिर परिसरों में सुरक्षा व्यवस्था चाक-चौबंद रही, जिससे भक्तों को किसी प्रकार की परेशानी नहीं हुई।

देवास की डीआरपी लाइन में पुलिस ने मनाया रंग पंचमी का त्योहार



• हेलो देवास

देवास की डीआरपी लाइन में पुलिस द्वारा गुरुवार को रंग पंचमी का त्योहार बड़े ही हर्ष उल्लास के साथ मनाया गया। इस दौरान पुलिस अधीक्षक सहित कई पुलिस अधिकारीगण मौजूद रहे। पुलिस परिवार में होली का जमकर उत्साह देखने को मिला। जहां पर उन्होंने एक दूसरे को रंग गुलाल लगाया और डीजे की धुन पर डांस करते हुए नजर आए।

पुलिस अधीक्षक पुनीत गहलोत ने बताया कि होली एवं रंग पंचमी का त्योहार देवास शहर में बड़े ही शांति के साथ संपन्न हुआ है। इसमें पुलिस की अहम भूमिका रहती है। अब पुलिस जवान त्योहार मना रहे हैं, जिनमें काफी उत्साह दिख रहा।

पुलिस लाइन में होली के गानों पर जमकर थिरके पुलिसकर्मी- पुलिस लाइन में होली मिलन समारोह के दौरान पुलिस अधीक्षक पुनीत गहलोत, एडिशनल एसपी जयवीर सिंह भदौरिया, सीएसपी दिसेश अग्रवाल और पुलिस कर्मियों द्वारा एक दूसरे को रंग गुलाल लगाकर होली की बधाई दी। वहीं, होली के गीतों पर एसपी-सीएसपी डांस करते हुए नजर आए। पुलिस अधीक्षक पुनीत गहलोत ने बताया कि शहर में कानून व्यवस्थाओं को देखते हुए होली और रंग पंचमी के पर्व पर पुलिस द्वारा होली नहीं बनाई गई थी। लेकिन आज होली मिलन समारोह के दौरान पुलिसकर्मी एक दूसरे को रंग गुलाल लगा रहे हैं। वहीं, होली के गीतों पर उत्साह के साथ डांस भी कर रहे हैं।

11 आरोपियों के खिलाफ मामला दर्ज

होली के निजी इवेंट में हंगामा मारपीट, हमले में कई घायल

• हेलो देवास

पहले भी मांगा जा चुका था हफ्ता, धमकी देने का आरोप

एफआईआर में यह भी उल्लेख किया गया है कि करीब 10 दिन पहले अर्जुन चौधरी, लखन पटेल और सुमित चौधरी ने होटल संचालक से जबरन हफ्ता मांगा था। इतना ही नहीं, घटना के दौरान परम खरे ने पिस्टल लहराकर धमकाया, जिसे आकाश चौहान ने देखा। हमले के दौरान आरोपियों ने फरियादी को चेतावनी दी, "अगर दोबारा हमें होटल में आने से रोका या पैसे देने से मना किया, तो तुम्हें जान से खत्म कर देंगे।"



पुलिस ने दर्ज किया मामला

घटना की सूचना मिलने पर पुलिस मौके पर पहुंची, लेकिन तब तक आरोपी भाग चुके थे। होटल संचालक और पीड़ित पक्ष की शिकायत पर पुलिस ने मारपीट, बलवा और एससी-एसटी एक्ट के तहत 11 लोगों पर मामला दर्ज कर लिया है और आरोपियों की तलाश शुरू कर दी है।



भाजपा नेता बोले, मुझ पर झूठा केस दर्ज किया, प्रशासन निष्पक्ष जांच करे

भाजपा नेता अर्जुन चौधरी ने बताया कि वह विवाद के दौरान दोनों पक्षों को समझाने गए थे। उनका दावा है कि सीसीटीवी फुटेज में वह लोगों को समझाते दिख रहे हैं। चौधरी ने बताया कि वह मौके पर मात्र 2-3 मिनट रुके थे। उन्होंने कहा कि उन पर झूठा केस दर्ज किया गया है, प्रशासन से निष्पक्ष जांच की मांग की है।

तालाब का लोकार्पण विधायक गायत्री राजे पवार ने किया

1 करोड़ 50 लाख की लागत से बालगढ़ तालाब का किया कार्याकल्प

• हेलो देवास

नगर निगम देवास द्वारा तालाबों के जीर्णोद्धार और सौंदर्यीकरण की कड़ी में वार्ड 43 बालगढ़ में स्थित तालाब को 1 करोड़ 50 लाख की लागत से विकसित किया गया। इसका लोकार्पण देवास विधायक श्रीमंत गायत्री राजे पवार ने महापौर प्रतिनिधि दुर्गेश अग्रवाल, सभापति रवि जैन और वार्ड पार्षद राजा अकोदिया के साथ किया।

इस अवसर पर विधायक श्रीमंत पवार ने कहा कि तालाब को सुंदर स्वरूप प्रदान किया गया है, जिसमें पाथवे, आकर्षक विद्युत सज्जा, फेंसिंग आदि कार्य 1 करोड़ 50 लाख



की लागत से किए गए हैं। विधायक ने महापौर और सभापति से कहा कि तालाब के सामने

की जमीन को इस तरह विकसित किया जाए, जिससे शहरवासी अपने परिवार के साथ यहां

समय बिता सकें और मनोरंजन की अन्य गतिविधियां भी संचालित हो सकें।


इस अवसर पर निगम सत्तापक्ष नेता मनीष सेन, निगम लोक निर्माण समिति अध्यक्ष गणेश पटेल, स्वास्थ्य समिति अध्यक्ष धर्मेन्द्रसिंह बैस, पार्षद राहुल दायमा, विकास जाट, आलोक साहू, महेश फुलेरी, पार्षद प्रतिनिधि रामचरण पटेल, राज वर्मा, अजय पड़ियार, मंडल अध्यक्ष शुभम चौहान, देवेंद्र नवगोत्री, पूर्व जिलाध्यक्ष बहादुर मुकाती, पूर्व महापौर सुभाष शर्मा, विधायक प्रतिनिधि भरत चौधरी, भाजपा नेता इंदरसिंह ठाकुर, सचिन जोशी, राधेश्याम पटेल, दुर्गेश चिल्लोरिया, माखन पटेल, सूरजसिंह गुर्जर, अमित सोनगरा, लखन अकोदिया, आनंद मोदी, अभी सोनगरा, धीरज सोनगरा, दिलीप सकरवंशी सहित सैकड़ों वार्डवासी उपस्थित रहे।

देवास की सियासत: गुटबाजी के साए में दबती विकास की आवाज

एक सपनों का शहर, जहां ग्राम पंचायत से लेकर पांचों विधानसभा सहित सांसद तक एक पार्टी के हैं, जहां विपक्ष नामक शब्द आज की तारीख में नाम मात्र के लिए रह गया है। नेता की फितरत में विरोध होता है और जब विपक्ष ही नहीं बचे तो फिर विरोध किसका करें? अपनी ही पार्टी के लोगों का....?

जी हां, देवास में पार्टी की विचारधारा से अलग, निजी हितों और विचारों

के चलते गुटबाजी शुरू हो गई है। अब स्थिति यह है कि पार्टी के पार्षद तक आपस में एक-दूसरे के विरोध में खड़े हो गए हैं। पार्टी के भीतर ही कई विपक्षी ताकतें खड़ी हो गई हैं, जो अपने-अपने निजी स्वार्थ के कारण शहर, वार्ड और विधानसभा के कामों में अड़चन पैदा कर रही हैं। इसका नतीजा यह है कि शहर के लोगों में आक्रोश बढ़ता जा रहा है। जिस पार्टी को एकजुट होकर अपने



अमन सिंह तवर

कार्यकर्ताओं और जनप्रतिनिधियों को संगठित कर एक स्पष्ट विजन के साथ काम करना चाहिए, वे लोग अपनी ताकत दिखाने के लिए कार्यकर्ताओं को अपने-अपने गुटों में सम्मिलित करने में व्यस्त हैं। शहर की ट्रैफिक व्यवस्था चरमरा चुकी है, विधानसभा में कई विकास कार्य वर्षों से लटके हुए हैं, ग्रामीण क्षेत्रों में भी काम ठप पड़े हैं, वार्डों में अतिक्रमण और सफाई व्यवस्था बहाल है। इसके बावजूद नेता अपने-अपने गुटों को मजबूत करने में जुटे हुए हैं।

बात का निष्कर्ष यह है कि आज देवास को एक मजबूत और एकजुट विपक्ष की आवश्यकता है। देवास की जनता को अब सोच-समझकर अपने जनप्रतिनिधि चुनने होंगे। आने वाले सालों तक हर एक व्यवस्था और कार्य पर सवाल उठाने होंगे। आगामी चुनावों तक हर स्थिति को याद रखना होगा और जब मतदान का समय आए, तो उस समय की मौजूदा स्थिति को न देखते हुए बीते पांच सालों के कार्यों का निष्पक्ष मूल्यांकन कर सही जनप्रतिनिधि का चुनाव करना होगा।

अब वर्ष प्रतिपदा पर राजस्थान दिवस

वैज्ञानिक और खगोलीय आधार पर लिया फैसला

स्वामी विवेकानंद ने अपने एक भाषण में कहा था कि यदि हमें गौरव से जीने की भावना जागृत करनी है और यदि हम अपने हृदय में देशभक्ति के बीज बोना चाहते हैं तो हमें हिंदू राष्ट्रीय पंचांग की तिथियों का आश्रय लेना होगा। जो कोई भी विदेशियों की तिथियों पर निर्भर रहता है वह गुलाम बन जाता है और आत्मसम्मान खो देता है। स्वामी विवेकानंद की यह उद्घोषणा भारतीय संस्कृति और काल गणना के महत्व को रेखांकित करता है। साथ ही भारत के नीति निर्माताओं को भी मार्गदर्शन देती है कि उन्हें राष्ट्र और समाज के उत्थान और उसके आत्मविश्वास को सुदृढ़ करने के लिए क्या करना चाहिए।

हाल ही राजस्थान सरकार ने एक महत्वपूर्ण निर्णय लेकर राजस्थान का स्थापना दिवस भारतीय तिथि के अनुसार चैत्र शुक्ल प्रतिपदा को मनाने की घोषणा की है। विधानसभा के पटल पर रखा गया मुख्यमंत्री भजन लाल शर्मा का ये निर्णय भारत की सांस्कृतिक विरासत को आगे बढ़ाने की ओर महत्वपूर्ण कदम है। निश्चित तौर पर इससे राजस्थान दिवस समारोह राजस्थान की आम जनता का उत्सव बन सकेगा।

गौरतलब है कि भारतीय नववर्ष मनाने के लिए गठित नववर्ष समारोह समिति गत 24 वर्षों से राजस्थान सरकार से लगातार मांग कर रही थी कि राजस्थान स्थापना दिवस 30 मार्च के बजाय वर्ष प्रतिपदा नव संवत्सर पर मनाया जाए। इसके पीछे उनका तर्क है कि राजस्थान की स्थापना हिन्दू पंचांग के अनुसार इसी दिन शुभ मुहूर्त देखकर हुई थी। उस दिन 30 मार्च था। बाद में वर्ष प्रतिपदा को भुला दिया गया और 30 मार्च को स्थापना दिवस मनाया जाने लगा। 30 मार्च 1949 को संयुक्त राजस्थान के उद्घाटन के अवसर पर तत्कालीन गृहमंत्री सरदार वल्लभ भाई पटेल ने भी अपने भाषण में इस बात का उल्लेख किया था। अपने महत्वपूर्ण भाषण में तब उन्होंने कहा था—“राजपूताना में आज नए वर्ष का प्रारंभ है। यहां आज के दिवस वर्ष बदलता है। शक

बदलता है। यह नया वर्ष है। तो आज के दिन हमें नए महा-राजस्थान के महत्व को पूर्ण रीति से समझ लेना चाहिए। आज अपना हृदय साफ कर ईश्वर से हमें प्रार्थना करनी चाहिए कि वह हमें राजस्थान के लिए योग्य राजस्थानी बनाये। राजस्थान को उठाने के लिए राजपूतानी प्रजा की सेवा के लिए ईश्वर हमको शक्ति और बुद्धि दे। आज इस शुभ दिन हमें ईश्वर का आशीर्वाद मांगना है। मैं आशा करता हूं कि आप सब मेरे साथ राजस्थान की सेवा की इस प्रतिज्ञा में इस प्रार्थना में सम्मिलित होंगे। जय हिंद!”

बल्लभ भाई पटेल के भाषण की बातें राजस्थान

मुरारी गुप्ता



का स्थापना दिवस समारोह वर्ष प्रतिपदा जैसे शुभ अवसर पर आयोजित करने के लिए पर्याप्त है। भारतीय नववर्ष महज तिथि का बदलना नहीं है। यह वह अवसर है जब प्रकृति पूरी तरह सजज कर दुल्हन का सा स्वरूप धारण करती है। वसंत ऋतु की शुरुआत होती है, जब पेड़-पौधों में नए पत्ते और फूल खिलते हैं। वातावरण में उत्साह का संचार होता है। इसका खगोलीय महत्व है, जिसका विस्तार से वर्णन भारतीय शास्त्रीय परंपरा में है।

वर्ष प्रतिपदा एक खगोलीय गणना है, जो ब्रह्मांडीय घटनाओं से जुड़ा हुआ है। चैत्र शुक्ल प्रतिपदा को पृथ्वी सूर्य के चारों ओर एक पूर्ण चक्र पूरा करती है। इस दिन दिन-रात बराबर होते हैं, जो संतुलन और नए जीवन का प्रतीक है। इसके अतिरिक्त भारत में अनेक ऐतिहासिक घटनाएं हैं जो इस दिन से जुड़ी

हैं, जो सामाजिक और राष्ट्रीय जीवन को प्रेरणा देती हैं। राजा विक्रमादित्य ने इसी दिन विक्रम संवत की स्थापना की थी। भगवान श्रीराम का राज्याभिषेक भी इसी दिन हुआ था। यह सिखों के दूसरे गुरु श्रीअंगद देव जी का जन्मदिन भी है। स्वामी दयानन्द सरस्वती ने इसी दिन आर्य समाज की स्थापना की थी और राष्ट्रीय स्वयंसेवक संघ के संस्थापक डॉक्टर केशवराव बलिराम हेडगेवार का जन्म भी इसी दिन हुआ था।

राजस्थान के इतिहास की बात करें तो इसे पहले राजपूताना के नाम से जाना जाता था। तब यहाँ अनेक रियासतें थीं, जिन्हें मिलाकर यह राज्य बना। राजस्थान का एकीकरण 7 चरणों में पूरा हुआ। इसकी शुरुआत 18 अप्रैल 1948 को अलवर, भरतपुर, धौलपुर और करौली रियासतों के विलय से हुई। विभिन्न चरणों में रियासतें जुड़ती गईं तथा अन्त में 1949 में वर्ष प्रतिपदा (30 मार्च) के दिन जोधपुर, जयपुर, जैसलमेर और बीकानेर रियासतों के विलय से “वृहत्तर राजस्थान संघ” बना। इसे ही राजस्थान स्थापना दिवस कहा जाता है। इसमें सरदार वल्लभभाई पटेल की सक्रिय भूमिका थी। वे सरकार की विलय योजना के अंतर्गत विभिन्न रियासतों को भारतीय

संघ में शामिल करने का काम कर रहे थे।

राजस्थान सरकार का राजस्थान स्थापना दिवस को वर्ष प्रतिपदा पर मनाने का निर्णय ऐतिहासिक, वैज्ञानिक और सांस्कृतिक रूप से पूर्णतः उचित है। यह केवल एक तिथि परिवर्तन नहीं बल्कि राजस्थान की सांस्कृतिक पहचान, स्वाभिमान और गौरवशाली परंपराओं को पुनर्स्थापित करने की दिशा में एक महत्वपूर्ण कदम है। सरदार पटेल के शब्दों को याद रखते हुए, यह कहा जा सकता है कि यह निर्णय राजस्थान को गौरवशाली अतीत से जोड़ते हुए उज्ज्वल भविष्य की ओर ले जाएगा। पुनश्च: जन्म कुंडली और विवाह जैसे महत्वपूर्ण संस्कार हम ग्रह-नक्षत्रों की दिशा पर आधारित तिथियों के अनुसार तय करते हैं लेकिन अपनी सुविधा के लिए उनकी वर्षगांठ के लिये ग्रेगोरियन कैलेंडर पर निर्भर हो जाते हैं।

(लेखक भारतीय सूचना सेवा के अधिकारी हैं।)

सरपंच पति की प्रथा: महिला नेतृत्व की राह में बाधा

आधी आबादी की भागीदारी के बिना विकसित भारत का स्वप्न संभव नहीं है। महिलाएं देश की राजनीतिक व्यवस्था में भाग लें, इसके लिये त्रिस्तरीय पंचायती राज व्यवस्था में उनकी भागीदारी आरक्षण के द्वारा सुनिश्चित की गई। आज 33 से 50 फीसदी तक महिला आरक्षण राज्यवार दिया गया है। इसका उद्देश्य साफ था कि अतिमजदूरों की आवाजों को प्रमुखता से सुनना। पर व्यवस्था की खामियों का क्या किया जाए, ये अपना रास्ता निकाल ही लेते हैं। आज इस त्रिस्तरीय पंचायती राज व्यवस्था की एक बड़ी समस्या ‘प्रधान पति, ‘मुखिया पति, ‘सरपंच पति’ बने हुए हैं। हालिया रिपोर्ट में भी यह समस्या उजागर की गई है कि कैसे महिला सरपंच के पुरुष प्रतिनिधि उनकी जगह पर काम कर रहे हैं। रिपोर्ट कहती है कि उत्तर प्रदेश, बिहार, हरियाणा और राजस्थान में प्रॉक्सी प्रतिनिधित्व की संख्या अन्य राज्यों की तुलना में कहीं ज्यादा है।

पिछले दिनों पंचायती राज मंत्रालय द्वारा पूर्व खान सचिव सुशील कुमार के नेतृत्व में गठित समिति ने एक रिपोर्ट मंत्रालय को पेश की है। इस समिति का गठन सितंबर, 2023 में किया गया था। ‘पंचायती राज प्रणालियों और संस्थाओं में महिलाओं के प्रतिनिधित्व और भूमिकाओं को बदलना: प्रॉक्सी भागीदारी के प्रयासों को खत्म करना’ शीर्षक वाली यह रिपोर्ट प्रॉक्सी प्रतिनिधित्व की बात जोर-शोर से उठाती है। रिपोर्ट में कहा गया है कि गांवों में महिलाओं की पारंपरिक और सदियों पुरानी पितृसत्तात्मक मानसिकता और कठोर सामाजिक-सांस्कृतिक मानदंडों को मनवाने से भी महिला प्रतिनिधित्व पीछे चला जाता है। इसमें एक है कई तरह की पदा प्रथाओं का पालन करना। रिपोर्ट में एक कारण राजनीतिक दबाव को भी बताया गया है, जिसमें राजनीतिक विरोधियों द्वारा मिलने वाली धमकी और दबाव भी है जिसे न मानने पर उन्हें हिंसा का सामना करना पड़ता है।

इसके अतिरिक्त महिलाओं की घरेलू जिम्मेदारियों के कारण उन्हें सार्वजनिक कामों से खुद को अलग करने का दबाव भी रहता है। घर और बाहर दोनों जिम्मेदारियों के दबाव में वे अक्सर घर की जिम्मेदारियों को चुन लेती हैं। इसके अतिरिक्त बहुत बड़ा कारण उनका अशिक्षित रह जाना भी है। बहुत-सी सामाजिक-सांस्कृतिक कारणों

से महिलाओं को शिक्षा और सार्वजनिक कामों के अनुभव न हो पाने के कारण वे निर्वाचित होने के बावजूद अपनी भूमिका सीमित कर लेती हैं। सबसे ज्यादा उन्हें वित्तीय निर्णय संबंधी कामों में दिक्कतों का सामना करना पड़ता है जिसकी वजह से वे संबंधित पुरुष साथियों की मदद लेने को मजबूर हो जाती हैं।

स्थानीय शासन में वास्तविक महिला नेतृत्व को मजबूत करने के मंत्रालय के लगातार प्रयासों के पक्ष में यह रिपोर्ट महत्वपूर्ण भूमिका निभाने वाली है। इसकी वजह है कि इसमें न केवल वास्तविक समस्या की पहचान की गई है बल्कि समस्या का समाधान भी प्रस्तावित किया गया है। इस कड़ी में मंत्रालय द्वारा साल भर चलने वाला ‘सशक्त पंचायत नेत्री अभियान’ है, जिसे देश भर में पंचायती राज संस्थाओं की महिला प्रतिनिधियों की क्षमता और प्रभावशीलता को बढ़ाने के लिए बनाया गया है। यह पंचायती राज

पदों पर निर्वाचित महिलाओं के कौशल और आत्मविश्वास के निर्माण पर ध्यान केंद्रित करेगा। साथ ही यह सुनिश्चित करेगा कि वे अपने संवैधानिक अधिकारों और जिम्मेदारियों का प्रभावी ढंग से उपयोग कर रही हैं कि नहीं। इस रिपोर्ट में इस समस्या से निपटने के लिये कुछ सुधारात्मक दंड की सिफारिशों की गई हैं। ताकि प्रधान पति, सरपंच पति या मुखिया पति की प्रथा पर रोक लगाई जा सके।

देश की पहली एमबीए सरपंच राजस्थान के टोंक जिले से सोदा गांव की छवि राजावत थीं, जो 2010 में सरपंच बनीं और महिला सशक्तिकरण के लिये काम किया था। अपने एक लेख में कहती हैं कि मेरा केस अपवाद हो सकता है आज भी देश में बहुत-सी निर्वाचित महिला सरपंच शिक्षा और प्रशासनिक ढांचे के सामान्य ज्ञान की कमी से जूझ रही हैं। परिणामस्वरूप वे अलग-थलग पड़ जाती हैं। इस कारण उनकी छोड़ी गई जगहों को भरने के लिये संबंधी पुरुष आगे आ जाते हैं। कुछ मामलों में तो पुरुषों के सपोर्ट को निर्माण परियोजनाओं में मार्गदर्शन प्रदान करने या काम की निगरानी करने या फिर उन्हें सुरक्षा प्रदान करने की दृष्टि से सही ठहराया जाता है। इस नेक इरादे के बावजूद यह प्रयास महिला आरक्षण के उद्देश्य को कहीं न कहीं नुकसान पहुंचाता है।

प्रतिभा कुशवाह

रंगपंचमी पर माहौल बिगाड़ने की साजिश, देवास के शिवोम इस्टेट में कब्रिस्तान से फेंके पत्थर, रहवासियों ने सौंपा ज्ञापन

महापौर की कॉलोनी में रंगपंचमी पर फिर हुई पत्थरबाजी, बेखौफ असामाजिक तत्व

• हेलो देवास

महापौर गीता दुर्गेश अग्रवाल जिस कॉलोनी में निवास करती हैं, वहीं रंगपंचमी के दिन असामाजिक तत्वों ने खुलेआम पत्थरबाजी कर माहौल बिगाड़ने की कोशिश की। घटना 19 मार्च दोपहर करीब 1:45 बजे शिवोम इस्टेट कॉलोनी के सामने स्थित कब्रिस्तान की ओर से हुई, जब अचानक कॉलोनी की ओर पत्थर फेंके गए। उस समय कई बच्चे बाहर खेल रहे थे, जिससे एक बड़ा हादसा होने से टल गया। इस घटना के बाद कॉलोनीवासियों में गहरा आक्रोश और भय का माहौल है।

यह कोई पहली बार नहीं है जब शिवोम इस्टेट कॉलोनी के निवासियों को इस तरह की घटनाओं का सामना करना पड़ा हो। स्थानीय नागरिकों के अनुसार, इससे पहले भी तीन से चार बार इस तरह की पत्थरबाजी की घटनाएँ हो चुकी हैं। कॉलोनी में रहने वाले कई लोगों के मकानों की खिड़कियों के कांच टूट चुके हैं, और कई बार बच्चों और बुजुर्गों पर पत्थर गिरने से वे बाल-बाल बचे हैं। हद तो यह कि महापौर गीता अग्रवाल खुद इस कॉलोनी में परिवार समेत निवास करती हैं, इसके बावजूद असामाजिक तत्व बेखौफ होकर कॉलोनी में पथराव कर रहे हैं। ऐसे में सवाल उठ रहा है कि क्या शहर की प्रथम नागरिक और उनका परिवार भी सुरक्षित नहीं है? या फिर पुलिस प्रशासन महापौर और कॉलोनीवासियों की सुरक्षा को लेकर गंभीर नहीं है? अब कॉलोनीवासी महापौर की तरफ उम्मीद लगाकर बैठे हैं कि वे इस पत्थरबाजी की घटनाओं को रोकने के लिए कोई ठोस कदम उठाएंगी।



दोषियों के खिलाफ सख्त कार्रवाई करेंगे

डायल 100 पर शिवम इस्टेट कॉलोनी में पथराव की सूचना मिली थी, जिसके बाद पुलिस फोर्स कॉलोनी से लगे कब्रिस्तान भेजा था, लेकिन मौके पर कोई नहीं मिला। कॉलोनीवासियों ने ज्ञापन दिया है, मामले की जांच तत्परता से करेंगे तथा दोषियों के खिलाफ सख्त कार्रवाई की जाएगी। -शिशिर यादव, प्रभारी थाना प्रभारी, सिटी कोतवाली

रंगपंचमी के दिन क्यों की गई पत्थरबाजी?

रंगपंचमी हिंदू समाज का प्रमुख पर्व है, जिसे सौहार्द और उल्लास के साथ मनाया जाता है। ऐसे में ठीक इस दिन कॉलोनी पर योजनाबद्ध तरीके से पत्थरबाजी होना एक गहरी साजिश की ओर इशारा करता है। कॉलोनीवासियों का कहना है कि हर बार इस तरह की घटनाएँ जानबूझकर किसी विशेष अवसर पर की जाती हैं, ताकि इलाके में भय और अशांति का माहौल बनाया जा सके। शिवोम इस्टेट कॉलोनी चारों तरफ से कवर्ड है, लेकिन इसके पास स्थित

कब्रिस्तान की ओर से हर बार इस तरह की पत्थरबाजी की जाती है।

महापौर की मौजूदगी के बावजूद असुरक्षित नागरिक, आखिर कब तक चलेगा यह आतंक?

सबसे चौंकाने वाली बात यह है कि इस कॉलोनी में खुद महापौर गीता दुर्गेश अग्रवाल निवास करती हैं, इसके बावजूद असामाजिक तत्व बेखौफ होकर खुलेआम पत्थरबाजी कर रहे हैं। जब शहर की प्रथम नागरिक की

कॉलोनी ही सुरक्षित नहीं, तो आम जनता कैसे सुरक्षित रह सकती है? कॉलोनीवासियों का कहना है कि यदि महापौर की मौजूदगी में भी ऐसी घटनाएँ हो रही हैं, तो यह प्रशासन के लिए गंभीर चिंता का विषय है।

क्या कहा कॉलोनीवासियों ने

कॉलोनी की रहवासी गिरिराज राठौर ने बताया कि आए दिन कब्रिस्तान की तरफ से पत्थर फेंके जाते हैं, रंगपंचमी पर भी दोपहर में पत्थर फेंके गए थे, बच्चे बाहर खेल रहे लेकिन किस्मत से वे बाल-बाल बच गए। वहीं नीता बोहिते ने बताया कि आए दिन पत्थरबाजी होती है पहले भी कई बार पत्थर फेंके गए। यहां के निवासी सचिन चौरसिया के घर की खिड़कियों के कांच दो बार फूट चुके हैं। रंगपंचमी पर फेंके गए पत्थर में मेरी बेटी भी बाल-बाल बच गई। ऐसी घटनाओं से हमें हर पल जान-माल के नुकसान की भय बना रहता है। उन्होंने पुलिस प्रशासन से पत्थरबाजी करने वाले असामाजिक तत्वों के खिलाफ कड़ी कार्रवाई करने की मांग की है।

कॉलोनीवासियों ने पुलिस को सौंपा ज्ञापन, कठोर कार्रवाई की मांग

इस घटना से आक्रोशित कॉलोनीवासियों ने सिटी कोतवाली थाना प्रभारी शिशिर दास को ज्ञापन सौंपकर दोषियों पर सख्त कार्रवाई की मांग की। उनका कहना है कि अगर जल्द ही इन असामाजिक तत्वों पर कार्रवाई नहीं हुई, तो आने वाले समय में ऐसी घटनाएँ और बढ़ सकती हैं। ज्ञापन में पत्थरबाजी करने वालों की पहचान कर उन्हें गिरफ्तार करने और क्षेत्र में सुरक्षा के कड़े इंतजाम करने की मांग की गई है।

नवाग्रोत्री राइडर्स की जीत, नीरलीप हब का खेल संस्कृति को बढ़ावा

• हेलो देवास

पांच दिवसीय 'देवास बैडमिंटन लीग (डीबीएल) 2025' का भव्य समापन गत दिवस राजोदा रोड स्थित नीरलीप खेल एवं फिटनेस हब में हुआ। इस शानदार टूर्नामेंट ने देवास में बैडमिंटन के प्रति बढ़ती रुचि और खेल संस्कृति को एक नई दिशा दी। समापन समारोह में भाजपा जिला अध्यक्ष रायसिंह सैधव, पूर्व जिला अध्यक्ष राजीव खंडेलवाल, देवास कांग्रेस अध्यक्ष मनोज राजानी, भाजपा महामंत्री राजेश यादव और अमरजीत सिंह खनुजा जैसे गणमान्य अतिथियों की उपस्थिति रही।

रोमांचक फाइनल और नवाग्रोत्री राइडर्स की जीत- रविवार शाम खेले गए फाइनल मुकाबले में जबरदस्त प्रतिस्पर्धा देखने को मिली। देवेन्द्र नागौत्री की टीम नवाग्रोत्री राइडर्स ने दमदार प्रदर्शन करते हुए टीम कै.टी.स वॉरियर्स को 4-2 से मात देकर डीबीएल 2025 के चैंपियन बनने का गौरव हासिल किया। इस रोमांचक मुकाबले ने यह साबित कर दिया कि देवास के खिलाड़ियों में प्रतिभा की कोई कमी नहीं है और उन्हें सही मार्गदर्शन और मंच मिले तो वे राष्ट्रीय व अंतरराष्ट्रीय स्तर पर भी अपना नाम रोशन कर सकते हैं।



नीरलीप का लक्ष्य: देवास को बनाए फिट और बैडमिंटन को दे नई पहचान- नीरलीप खेल एवं फिटनेस हब सिर्फ एक खेल आयोजन तक सीमित नहीं है, बल्कि इसका उद्देश्य देवास को स्वस्थ और फिट बनाना भी है। इस लीग के माध्यम से नीरलीप न केवल बैडमिंटन को बढ़ावा दे रहा है, बल्कि शहर के लोगों में स्वस्थ जीवनशैली और खेल संस्कृति को विकसित करने का भी संकल्प ले रहा है। नीरलीप का मानना है कि बैडमिंटन सिर्फ एक खेल नहीं, बल्कि फिटनेस को बढ़ावा देने का एक बेहतरीन जरिया है। इसलिए, यह हब युवाओं को प्रोफेशनल प्रशिक्षण देने के साथ-साथ उन्हें खेल में करियर बनाने के लिए भी प्रेरित कर रहा है।

महिलाओं की भागीदारी होगी प्राथमिकता- नीरलीप खेल एवं फिटनेस हब ने घोषणा की है कि आगामी सत्रों में महिलाओं की भागीदारी को और मजबूत किया जाएगा। नीरलीप का उद्देश्य महिलाओं को बैडमिंटन में प्रशिक्षित कर उन्हें राष्ट्रीय और अंतरराष्ट्रीय स्तर पर अवसर दिलाना है।

डीबीएल की परंपरा जारी रहेगी- नीरलीप खेल एवं फिटनेस हब ने यह संकल्प लिया है कि डीबीएल (देवास बैडमिंटन लीग) को हर साल और बड़े स्तर पर आयोजित किया जाएगा। हर वर्ष अधिक खिलाड़ियों को इसमें शामिल कर इसे देवास का एक प्रतिष्ठित टूर्नामेंट बनाने की योजना बनाई गई है।



सामाजिक
समरसता मंच के
तत्वावधान में हुआ
भव्य आयोजन

ऐतिहासिक फाग यात्रा, 10 हजार से अधिक लोगों ने लिया आनंद

• हेलो देवास

प्रयागराज तीर्थ (जवाहर चौक) से निकली पारंपरिक फाग यात्रा ने पूरे शहर को रंगों की मस्ती में सराबोर कर दिया। सुबह 11:00 बजे सर्व समाज के प्रमुखों द्वारा माता गंगा की भव्य आरती के साथ यात्रा की शुरुआत हुई। इस दौरान किन्नर समाज की रबीना दीदी व अन्य दीदियों ने संगम तीर्थ के पवित्र जल से जनसमुदाय पर पिचकारी के माध्यम से जल की बौछार कर यात्रा का शुभारंभ किया। **राधा-कृष्ण झांकी, भांगड़ा और भजनों से भक्तिमय हुआ माहौल-** फाग यात्रा में राधा-कृष्ण की भव्य झांकी, पंजाबी भांगड़ा, भगोरिया नृत्य टोली, इस्कॉन भजन मंडली और अन्य भजन गायकों की प्रस्तुतियों ने वातावरण को भक्ति और उल्लास से भर दिया। प्रसिद्ध भजन गायक संस्कृति पगारे, आरती पारे और प्रीतम सेंथालकर ने होली और देशभक्ति के गीतों से श्रद्धालुओं को झूमने पर मजबूर कर दिया। पूरे शहर में हजारों लोगों ने यात्रा का आनंद लिया और प्रमुख चौक-चौराहों पर भव्य स्वागत किया गया।

नगर के प्रमुख मार्गों से होती हुई यात्रा का समापन- फाग यात्रा नयापुरा, तुकोगंज रोड, जनता बैंक चौराहा, सुभाष चौक, नॉर्वेल्टी चौराहा और एमजी रोड से



होते हुए श्री काशी विश्वनाथ धाम (सयाजी द्वार) पर पहुंची। यहां मातृशक्ति द्वारा श्री काशी विश्वनाथ की महाआरती के साथ यात्रा का समापन किया गया। इसके पश्चात मिठाई एवं नमकीन व्यापारी संघ द्वारा सभी के लिए अल्पाहार की व्यवस्था की गई।

प्रमुख अतिथियों की उपस्थिति- इस भव्य आयोजन में विधायक श्रीमंत गायत्री राजे पवार, शहर कांग्रेस अध्यक्ष मनोज राजानी, भाजपा जिला अध्यक्ष रायसिंह सैधव, पूर्व महापौर जयसिंह ठाकुर, महापौर प्रतिनिधि दुर्गेश अग्रवाल, पूर्व भाजपा अध्यक्ष राजीव खंडेलवाल, पूर्व प्राधिकरण अध्यक्ष राजेश यादव सहित कई सामाजिक और धार्मिक संगठनों के प्रमुख सदस्य उपस्थित रहे।

नगर निगम ने पेश की स्वच्छता की मिसाल- फाग यात्रा के समापन के तुरंत बाद नगर निगम के सफाई कर्मचारियों ने तत्परता दिखाते हुए मुख्य मार्गों की सफाई कर स्वच्छता का संदेश दिया। उनकी इस मुहिम की सराहना शहरवासियों ने की और इसे एक अनुकरणीय पहल बताया। इस ऐतिहासिक फाग यात्रा ने एक बार फिर समाज में एकता, प्रेम और उल्लास का संदेश दिया, जिससे देवास की संस्कृति और परंपराओं को और अधिक मजबूती मिली।

कवियों ने नागपुर हमले पर जताया आक्रोश, सनातन धर्म की रक्षा का किया आह्वान

देवास में अखिल भारतीय कवि सम्मेलन, कवियों ने जगाई राष्ट्र चेतना

• हेलो देवास

देश, सनातन धर्म और संस्कृति पर जब भी विदेशी आक्रांताओं और मुगलों ने हमला किया, आतंकी घटनाएं हुईं, कश्मीर में धारा 370 हटाने की मांग उठी, अमरनाथ यात्रा पर हमले हुए या फिर श्रीराम जन्मभूमि मुक्ति आंदोलन चला—हर बार कवियों ने अपने शब्दों से राष्ट्रवाद का शंखनाद किया है। छत्रपति शिवाजी महाराज के समय राजकवि भूषण हों, रामधारी सिंह दिनकर या निराला की परंपरा के कवि—इनकी कविताएं आज भी राष्ट्रवादी चेतना, तन्मयता, चिंतन, मनन और आक्रोश के साथ कवि सम्मेलनों के मंच से गूंज रही हैं।

इसी कड़ी में, रंगपंचमी की पूर्व संध्या पर आयोजित कवि सम्मेलन में कवियों ने नागपुर में औरंगजेब गैंग द्वारा हिंदुओं पर किए गए हमले को लेकर राष्ट्र की अखंडता के लिए खतरा बताया। इस आयोजन की जानकारी देते हुए पीपलेश्वर महादेव मंदिर समिति के पंकज चारु ने बताया कि देवास शहर के हृदय स्थल जवाहर चौक में रात 9 बजे से इस विराट अखिल भारतीय कवि सम्मेलन का आयोजन

इस आयोजन में प्रमुख कवियों ने अपनी प्रस्तुति दी



वीररस के लोकप्रिय कवि : नरेंद्र अटल (महेश्वर)
हास्य-व्यंग्य एवं ओज के कवि : मुकेश शांडिल्य (हरदा टिमरनी)
युवा हास्य-व्यंग्य कवि : छत्रपाल शिवाजी (डूंगरपुर, राजस्थान)
गीत-गजल की कवयित्री : लता शबनम (बालाघाट)
शृंगार रस के कवि : कन्हैया राज (ब्यावरा)
मालवी हास्य के धुरंधर कवि : हजारी हवलदार (अरनिया कलां, गुजालपुर)
ओजस्वी गीतकार : जगदीश सेन (देवास)
अन्य चर्चित कवि : मनोहर सिंह कराड़ा (सिखेड़ी)
कवियों ने अपनी ओजस्वी वाणी से सनातन धर्म, सामाजिक समरसता, गौमाता, लव जिहाद, राम मंदिर निर्माण और हिंदू त्योहारों पर होने वाले हमलों को लेकर अपनी भावनाएं व्यक्त कीं। हास्य और शृंगार रस की कविताओं ने भी श्रोताओं का खूब मनोरंजन किया।

हुआ। यह कवि सम्मेलन रात्रि 2 बजे तक चला, जिसमें श्रोता पूरे जोश और उमंग के साथ डटे रहे। अंत में संजू जलोदिया ने आभार व्यक्त किया।

विधायक गायत्रीराजे पवार ने किया शुभारंभ
इस कवि सम्मेलन का शुभारंभ विधायक श्रीमंत गायत्रीराजे पवार ने मां सरस्वती के चित्र के समक्ष दीप प्रज्वलित कर

और कवियों को भगवा दुपट्टा पहनाकर किया। इस अवसर पर कई विशिष्टजन उपस्थित थे, जिनमें भाजपा नेता बहादुर मुकाती, महापौर प्रतिनिधि दुर्गेश अग्रवाल, सुभाष शर्मा, राजीव खंडेलवाल, भारत सिंह पटलावदा, जिला महामंत्री मनीष सोलंकी, विजयसिंह पंवार, पार्श्व धर्मेन्द्र सिंह बैस, गणेश पटेल, भरत चौधरी, नितिन आहूजा, डॉ. संजय जोशी, राजेश गुप्ता, गोविंद राजपूत, अजय गुर्जर, अशोक लखमानी, हरीश देवेलिया, पत्रकार शेखर कौशल, अतुल बागलीकर, संजू जलोदिया, अमर रांगवे, मनोज सेन, दीपेश जैन, नितेश जैन, धीरज सेन आदि शामिल थे।

कवि सम्मेलन में गूंजा राष्ट्रवाद और सामाजिक समरसता

पंकज चारु ने बताया कि बीना के प्रसिद्ध हास्य-व्यंग्य कवि सुनील समैया के शानदार संचालन में कार्यक्रम का शुभारंभ हुआ। कवयित्री लता शबनम (बालाघाट) द्वारा प्रस्तुत सरस्वती वंदना से कवि सम्मेलन की शुरुआत हुई। इसके बाद, आमंत्रित राष्ट्रवादी कवियों ने अपनी कविताओं से श्रोताओं को मंत्रमुग्ध कर दिया।


सतना में सनसनीखेज घटना से लोगों में आक्रोश

ढाई साल की बच्ची से रेप

हेलो देवास • सतना

आपराधिक प्रवृत्ति का है आरोपी

स्थानीय लोगों ने बताया कि युवक पहले से आपराधिक प्रवृत्ति का है। वह आए दिन कॉलोनी में गाड़ियों में तोड़फोड़ करते रहता है। कई बार लोगों का सामान भी डूधर-उधर फेंक देता है। लोगों ने आरोपी को फांसी की सजा देने की मांग की है।



पुलिस ने आरोपी को किया गिरफ्तार

मासूम बच्ची का मेडिकल कराने के बाद पुलिस ने आरोपी के खिलाफ प्रकरण दर्ज कर उसे गिरफ्तार कर लिया है। अब आरोपी को अदालत में पेश करने की तैयारी है। बताया गया कि शिकायत मिलने पर पुलिस ने आरोपी को तत्काल हिरासत में ले लिया था। पूछताछ के बाद आगे की कार्रवाई की जा रही है।

प्रदेश कांग्रेस अध्यक्ष ने मोहन सरकार पर साधा निशाना



मध्यप्रदेश के सतना जिले में ढाई साल की मासूम बच्ची के साथ दुष्कर्म मामले पर प्रदेश कांग्रेस कमेटी अध्यक्ष जीतू पटवारी ने मोहन सरकार पर निशाना साधा है। मामले को लेकर उन्होंने सोशल मीडिया पर प्रदेश की सुरक्षा व्यवस्था और मासूमों से बढ़ती दुष्कर्म की वारदात पर चिंता जताई है। उन्होंने सोशल मीडिया एक्स (एक्स) लिखा कि “आप कब समझेंगे कि सबसे असफल गृहमंत्री के रूप में आपकी नाकामी की कीमत प्रदेश की बेकसूर मासूम चुका रही हैं? लाइलियों का जीना दुश्वार करने वाली ऐसी शर्मनाक घटनाएं कब Show more

11:39 PM • Mar 20, 2025

मध्य प्रदेश की स्मार्ट सिटी सतना की एक आवासीय कॉलोनी के फ्लैट में ढाई साल की मासूम से दुष्कर्म करने के सनसनीखेज मामले में लोगों का आक्रोश बढ़ता जा रहा है। शुक्रवार को कॉलोनी में रहने वाले युवाओं ने नगर निगम कमिश्नर को ज्ञापन देकर यह मांग रखी है कि संबंधित आवास का आवंटन रद्द किया जाए, जिससे भविष्य में इस प्रकार की घटनाएं न हों।

क्या था पूरा मामला?

जानकारी के अनुसार, पीएम आवास कॉलोनी में गुरुवार की दोपहर करीब ढाई बजे आकाश सोनी नाम के आरोपी ने मासूम बच्ची के साथ रेप किया था। रोने की आवाज आने पर जब पीड़ित बच्ची की मां ने पूछताछ की, तब उसके नाजुक अंगों में लकड़ी डालने की बात बताई थी। पीड़ित बच्ची के साथ हुई घटना के बाद मां ने कोलगांवां थाना में एफआईआर दर्ज कराई थी। इस मामले में आरोपी आकाश उर्फ छोटू सोनी के खिलाफ बीएनएस की धारा 65 (2) और पॉक्सो एक्ट की धारा 5 एम व 6 का प्रकरण दर्ज किया गया था।

क्या कहते हैं स्थानीय लोग

पीएम आवास कॉलोनी में रहने वाले अंकित शर्मा ने कहा कि ढाई साल की बच्ची से दुराचार किया गया। इस मामले में नगर निगम आयुक्त से आवास आवंटन रद्द करने की मांग की है। कॉलोनी में रहने वाले तमाम परिवार इस घटना के बाद से बेहद परेशान हैं। अगर कॉलोनी में ऐसे लोग रहेंगे, तो अभिभावकों को हर समय अपने बच्चों के सुरक्षा का चिंता सताती रहेगी।

राज्य स्तरीय जूनियर एवं सीनियर जूडो स्पर्धा में आकांक्षा ने जीता स्वर्ण पदक



देवास। राज्य स्तरीय जूनियर एवं सीनियर जूडो प्रतियोगिता का आयोजन 16 से 18 मार्च तक नेहरू स्टेडियम, इंदौर में सम्पन्न हुआ। जिसमें देवास जिला जूडो संघ के 2 खिलाड़ियों ने भाग लेते हुए आकांक्षा श्रीवास्तव ने 1 स्वर्ण पदक जीता। वहीं दूसरे खिलाड़ी प्रिंस पटेल ने उत्कृष्ट प्रदर्शन किया। मग्न का नेतृत्व करते हुए आकांक्षा देहरादून में होने वाले राष्ट्रीय प्रतियोगिता की में भाग लेगी। इस उपलक्ष्य पर समिति के सभी सदस्य और सीनियर खिलाड़ी ने बधाई दी। उक्त जानकारी कोच आतिश माली ने दी।

जैन सोशल ग्रुप यंग का होली मिलन समारोह संपन्न



देवास। जैन सोशल ग्रुप यंग के संस्थापक अध्यक्ष संदीप श्वेता जैन ने बताया कि जैन सोशल ग्रुप इंटरनेशनल फेडरेशन विश्व की एकमात्र ऐसी संस्था है जो समग्र जैन समाज के सामाजिक व बौद्धिक उत्थान के लिए हर शहर, हर गांव व कस्बे में अपने स्थानीय संगठन के माध्यम से सामाजिक चेतना का कार्य करते रहते हैं।

जेएसजी यंग ग्रुप ने देवास शहर में संगठनात्मक ऊर्जा के साथ एक पारिवारिक मंच के माध्यम से समाज और शहर में अपनी अलग पहचान बनाई है। यंग ग्रुप द्वारा समाज के सभी वर्गों के परिवारों की सहभागिता से विभिन्न मनोरंजक, ज्ञानवर्धक, थीम बेस्ड कार्यक्रम आयोजित किए जाते हैं। इसी श्रृंखला में 16 मार्च रविवार को स्थानीय गार्डन में होली त्यौहार पर भगोरिया थीम आधारित कार्यक्रम का शानदार आयोजन किया गया। इसमें झाबुआ से आए आदिवासियों की भगोरिया टीम ने अपने मान्दल की थाप एवं डांस की कदमताल से सबका मन मोह लिया। सुबह 11 बजे से प्रारंभ हुआ कार्यक्रम शाम 6 बजे तक चलता रहा। कार्यक्रम में ग्रुप के वर्ष 2025 के अध्यक्ष मनीष तरुणा जैन ने पूरे वर्ष के दौरान ग्रुप की गतिविधियों का प्लानर पेश किया।

रामनगर गार्डन के उखड़े ब्लॉक मिट्टी में जोड़े, स्थायी समाधान की अनदेखी

देवास। रामनगर स्थित मुख्य गार्डन के आसपास के ब्लॉक लंबे समय से उखड़े पड़े थे। जब स्वच्छता सर्वेक्षण की जांच की बात आई तो आनन-फानन में जिम्मेदार अधिकारियों ने उन उखड़े हुए ब्लॉकों को बिना ऊंचा उठाए मिट्टी में ही रिपेयर कर जोड़ दिया। नगर जनहित सुरक्षा समिति के अनिल सिंह बेस ने बताया कि यहां हजारों लोगों का रोज आवागमन होता है। रामनगर मुख्य गार्डन के आसपास लगे ब्लॉक लंबे समय से उखड़े पड़े थे, जिसकी नगर निगम के जिम्मेदार अफसरों को कई बार जानकारी दी गई थी, लेकिन कोई ध्यान नहीं दिया गया।

अब जब स्वच्छता सर्वेक्षण की बात आई तो अधिकारियों ने गार्डन के आसपास उखड़े ब्लॉकों को सीमेंट से जोड़ने की बजाय उन्हें मिट्टी में ही रिपेयर कर दिया। बारिश के समय यहां पानी जमा हो जाता है, जिसका मुख्य कारण ब्लॉकों का काफी नीचे होना है। यदि इन ब्लॉकों को ऊंचा उठाकर और सीमेंट कंक्रीट से जोड़ा जाता तो समस्या का स्थायी समाधान संभव था। लेकिन जिम्मेदारों ने ऊंचा करने की बजाय टूटे-फूटे ब्लॉकों को मिट्टी में ही जोड़ दिया।

गुड़ी पड़वा के दिन भगवान ब्रह्मा और भगवान विष्णु की पूजा की जाती है और पूरे परिवार के साथ मिलकर खुशियां मनाई जाती हैं। ऐसे में आइए जानते हैं इस पर्व से जुड़ी धार्मिक मान्यताओं के बारे में...

गुड़ी पड़वा 2025 | हिंदू नववर्ष की शुरुआत का पर्व

ब्रह्माजी ने गुड़ी पड़वा पर की थी सृष्टि की रचना

गुड़ी पड़वा हिंदू नववर्ष की शुरुआत का प्रतीक माना जाता है। इस पर्व को विशेष रूप से महाराष्ट्र, कर्नाटक, तेलंगाना और आंध्र प्रदेश में बड़े हर्षोल्लास के साथ मनाया जाता है। हिंदू पंचांग के अनुसार, यह पर्व चैत्र मास के शुक्ल पक्ष की प्रतिपदा तिथि को मनाया जाता है और इस साल गुड़ी पड़वा 30 मार्च 2025, रविवार को मनाया जाएगा। इस दिन से ही चैत्र नवरात्रि की भी शुरुआत हो रही है, इसलिए यह दिन बहुत शुभ माना जा रहा है। इस दिन घरों में गुड़ी (विजय ध्वज) फहराने की परंपरा है। मान्यता है कि ऐसा करने से जीवन में सुख-समृद्धि आती है और नकारात्मकता दूर होती है। ऐसे में आइए जानते हैं गुड़ी पड़वा से जुड़ी पौराणिक कथा के बारे में।

गुड़ी पड़वा का महत्व

गुड़ी पड़वा सिर्फ नए साल की शुरुआत का प्रतीक नहीं, बल्कि यह दिन कई ऐतिहासिक और धार्मिक घटनाओं से जुड़ा हुआ है। गुड़ी पड़वा को उगादि के नाम से भी जाना जाता है। हिंदू मान्यताओं के अनुसार, ब्रह्मा जी ने इसी दिन सृष्टि की रचना की थी। इसलिए इस दिन भगवान ब्रह्मा और विष्णु की विशेष पूजा की जाती है। धार्मिक मान्यताओं के अनुसार, इस दिन ब्रह्मा जी और विष्णु जी की पूजा करने से जातकों को विशेष लाभ मिलता है और जीवन की सभी परेशानियां दूर हो जाती हैं।

गुड़ी पड़वा की पौराणिक कथा

गुड़ी पड़वा से जुड़ी एक बहुत प्रसिद्ध कथा रामायण काल से जुड़ी हुई है। पौराणिक कथा के अनुसार त्रेतायुग में किष्किंधा नामक राज्य पर बाली नामक राजा का शासन था, जो अपने भाई सुग्रीव को परेशान करता था। जब भगवान श्रीराम माता सीता को रावण के चंगुल से छुड़ाने जा रहे थे, तब उनकी मुलाकात सुग्रीव से हुई। सुग्रीव ने श्रीराम को अपने कष्ट बताए और मदद मांगी। श्रीराम ने बाली का वध कर सुग्रीव को न्याय दिलाया और उसका खोया हुआ राज्य वापस लौटाया। यह घटना चैत्र मास के शुक्ल पक्ष की प्रतिपदा तिथि को हुई थी, इसलिए इस दिन को विजय दिवस के रूप में मनाया जाता है। बता दें कि इस दिन से ही हिंदू नववर्ष की शुरुआत भी होती है।

कैसे मनाया जाता है गुड़ी पड़वा?

गुड़ी पड़वा के दिन लोग अपने घरों की साफ-सफाई कर उसे सजाते हैं। दरवाजों पर आम और अशोक के पत्तों का तोरण बांधते हैं और रंगोली बनाई जाती है। घर के आंगन में एक लंबा बांस लगाया जाता है, जिसके ऊपर पीले या लाल रंग का रेशमी कपड़ा बांधकर गुड़ी तैयार की जाती है। इस पर नीम की पत्तियां, फूल और एक उल्टा रखा हुआ कलश भी लगाया जाता है। इसे विजय ध्वज माना जाता है और घरों के आगे ऊंचाई पर लगाया जाता है। इस दिन भगवान ब्रह्मा, विष्णु और दुर्गा माता की विशेष पूजा की जाती है। इस दिन लोग सुंदरकांड, रामरक्षा स्रोत और देवी भगवती के मंत्रों का जाप करते हैं। इसके अलावा सूर्यदेव की आराधना भी इस दिन महत्वपूर्ण मानी जाती है। गुड़ी पड़वा के दिन नीम की कोपल को गुड़ और काली मिर्च के साथ खाने की परंपरा भी है। ऐसा करने से शरीर में रोगों से लड़ने की क्षमता बढ़ती है और स्वास्थ्य अच्छा रहता है।

इस साल 30 मार्च को मनाया जाएगा गुड़ी पड़वा

पारंपरिक भोजन और व्यंजन

गुड़ी पड़वा पर कई तरह के पारंपरिक व्यंजन बनाए जाते हैं। महाराष्ट्र में इस दिन पूरन पोली, श्रीखंड और मीठे चावल (शक्कर-भात) बनाए जाते हैं। दक्षिण भारत में उगादि पचड़ी बनाई जाती है, जिसमें मीठा, खट्टा, तीखा और कड़वा स्वाद होता है।

गुड़ी पड़वा का शुभ मुहूर्त

ज्योतिषियों के अनुसार, चैत्र मास के शुक्ल पक्ष की प्रतिपदा तिथि 29 मार्च को संध्या 04 बजकर 27 मिनट पर प्रारंभ होगी और 30 मार्च को दोपहर 12 बजकर 49 मिनट पर समाप्त होगी। सनातन धर्म में उदया तिथि का विशेष महत्व है। इसलिए, 30 मार्च को गुड़ी पड़वा का उत्सव मनाया जाएगा।

गुड़ी पड़वा की पूजा विधि

गुड़ी पड़वा के दिन, सबसे पहले ब्रह्म मुहूर्त में जागकर स्नान करना चाहिए। इसके बाद, पूरे घर की सफाई करनी आवश्यक है। फिर, घर के मुख्य द्वार पर आम के पत्तों से तोरण लगाना चाहिए और रंगोली बनानी चाहिए। इसके बाद, घर के किसी एक स्थान पर गुड़ी (विजय पताका) को फहराना चाहिए। गुड़ी पड़वा के दिन, पूरे परिवार के साथ विधिपूर्वक ब्रह्मा जी की पूजा करनी चाहिए और देवी माता की भी आराधना करनी चाहिए। गुड़ी फहराने के पश्चात भगवान विष्णु की पूजा का आयोजन करना चाहिए।

महाराष्ट्र का खास त्योहार है गुड़ी पड़वा

● महाराष्ट्र में गुड़ी पड़वा का पर्व बहुत ही धूमधाम से मनाया जाता है। गुड़ी पड़वा पर महिलाएं घर में सुंदर गुड़ी लगाती हैं और उसका पूजन करती हैं। माना जाता है कि घर में गुड़ी लगाने से नकारात्मक शक्तियां दूर रहती हैं। घर में सुख समृद्धि आती है।

● लोग इस दिन नीम की पत्तियां खाकर भी दिन की शुरुआत करते हैं। इसके पीछे तर्क यह है कि यह समय प्रकृति में बदलाव होता है इसलिए ऐसा करने से खून साफ होता है। शरीर रोगों के संक्रमण से बचा रहता है और अंदर से मजबूत बनता है।

● कहा जाता है कि वीर मराठा छत्रपति शिवाजी जी ने युद्ध जीतने के बाद सबसे पहले गुड़ी पड़वा का पर्व मनाया था। इसी के बाद मराठी लोग प्रत्येक वर्ष इस परंपरा का पालन करते हैं। इस दिन घर गुड़ी को विजय पताका के प्रतीक रूप में भी जाता लगाया है।

● गुड़ी पड़वा के अवसर पर मराठी लोगों के घरों में यहां खास व्यंजन पूरन पोली बनाई जाती है। गुड़ी पड़वा के दिन लोग नई फसल की पूजा भी करते हैं। जहां इस दिन को हिंदू नववर्ष की शुरुआत माना जाता है वहीं अलग-अलग राज्यों में इसे उगादी, युगादी, छेती चांद आदि विभिन्न नामों से मनाया जाता है।



इलाहाबाद हाई कोर्ट के फैसले की देशभर में चर्चा

'लड़की के स्तनों को दबाना, उसके पाजामे का नाड़ा तोड़ना' बलात्कार नहीं...!

हेलो देवास • नई दिल्ली

लड़की के स्तनों को दबाना, उसके पाजामे का नाड़ा तोड़ना, उसको पुलिस के नीचे खींचना। ये सभी क्रियाएं बलात्कार करने की कोशिश के लिए काफी नहीं हैं। ऐसा इलाहाबाद के उच्च न्यायालय ने कहा- हालांकि, न्यायालय ने इन आरोपों को गंभीर यौन हमला करार दिया। दो आरोपियों ने जबर्न एक नाबालिग को पकड़ा और ये सब किया था। इसके खिलाफ भारतीय दंड संहिता (आईपीसी) की धारा 376 (बलात्कार) और यौन अपराधों से बच्चों के संरक्षण (पॉक्सो) अधिनियम की धारा 18 के तहत कासगंज अदालत (निचली अदालत) में मुकदमा दर्ज था। इसके लिए आरोपियों को समन भेजा गया था। आरोपियों ने समन को चुनौती देने के लिए इलाहाबाद हाई कोर्ट का रुख किया था। इस सम्बन्ध में इलाहाबाद कोर्ट ने 17 मार्च 2025 को फैसला सुनाया। मीडिया रिपोर्ट के मुताबिक यह घटना 2021 की है। जब कथित तौर पर दो आरोपियों ने एक नाबालिग लड़की को लिफ्ट देने के बहाने



इलाहाबाद कोर्ट ने कहा 'बलात्कार करने की तैयारी और प्रयास में अंतर'

न्यायमूर्ति राम मनोहर नारायण मिश्रा ने अपने आदेश में कहा कि आरोपी पवन और आकाश के खिलाफ लगाए गए आरोप यह साबित नहीं करते कि बलात्कार करने की कोशिश की गई है। उन्होंने आगे कहा कि बलात्कार करने की कोशिश और वास्तव में बलात्कार करने के बीच अंतर होता है। यह आरोपी की मानसिकता पर निर्भर करता है कि बलात्कार करना है। अब सवाल ये है कि आरोपी की मानसिकता का अंदाजा कोई कैसे लगा सकता है कि वह बस बलात्कार करने का प्रयास कर रहा है या बलात्कार करना चाहता है।



बलात्कार करने की कोशिश की थी लेकिन भागने पर मजबूर हो गए। नाबालिग के लोगों ने उसे बचा लिया था। मौके से आरोपी परिवार ने पुलिस में शिकायत की थी।

समन को आरोपियों ने दी थी चुनौती

आरोपियों के खिलाफ निचली अदालत कासगंज में इलाहाबाद उच्च न्यायालय की तरफ से उस दौरान कही गई जब एक याचिका पर सुनवाई हो रही थी। आरोपी पवन और आकाश को कासगंज की एक अदालत ने भारतीय दंड संहिता (आईपीसी) की धारा 376 (बलात्कार) और यौन अपराधों से बच्चों के संरक्षण (पॉक्सो) अधिनियम की धारा 18 के तहत मुकदमे का सामना करने के लिए बुलाया था लेकिन उन्होंने उच्च न्यायालय का दरवाजा खटखटाया था।

इलाहाबाद कोर्ट ने समन में बदलाव को कहा

हाईकोर्ट ने आरोपियों की तरफ से दाखिल की गई क्रिमिनल रिवीजन की अर्जी को समर्थन दिया। उन्होंने फैसले में कहा कि आरोपियों के खिलाफ रेप की कोशिश और पॉक्सो एक्ट की धारा 18 के तहत जारी किया गया समन ही गलत है। उन्होंने निचली अदालत से कहा है कि वह समन आदेश में परिवर्तन करें। धाराओं को बदल कर उन्हें छेड़खानी और पॉक्सो एक्ट की दूसरी धारा के तहत समन आदेश जारी करने को कहा।

हाई कोर्ट के फैसले पर केंद्रीय मंत्री ने उठाए सवाल

स्वाति मालीवाल बोलीं- 'शर्मनाक और बिल्कुल गलत'

राज्यसभा सांसद स्वाति मालीवाल ने इलाहाबाद हाई कोर्ट के उस फैसले को "शर्मनाक" और "बिल्कुल गलत" बताया जिसमें कहा गया है कि किसी महिला को गलत तरीके से पकड़ना और 'पजामा' का नाड़ा तोड़ना बलात्कार के अपराध के बराबर नहीं है। मालीवाल ने इस तरह के फैसले से समाज में जाने वाले संदेश पर सवाल उठाया। उन्होंने संसद के बाहर संवाददाताओं से कहा, "यह 'बेहद शर्मनाक और बिल्कुल गलत' है। वे समाज को क्या संदेश देना चाहते हैं कि एक छोटी लड़की के साथ इस तरह की हरकत की जा सकती है और फिर भी इसे बलात्कार नहीं माना जाएगा?" मालीवाल ने सुप्रीम कोर्ट से तुरंत हस्तक्षेप करने और ऐसी न्यायिक फैसलों के खिलाफ सख्त कार्रवाई करने का आग्रह किया। उन्होंने कहा, "सुप्रीम कोर्ट को इस मामले में बिना देरी किए हस्तक्षेप करना चाहिए और सख्त कार्रवाई की जानी चाहिए।"



मंत्री ने जताई कड़ी आपत्ति

स्वाति मालीवाल ही नहीं, केंद्रीय महिला एवं बाल विकास मंत्री अन्नपूर्णा देवी ने भी सुप्रीम कोर्ट से इलाहाबाद हाई कोर्ट के फैसले में हस्तक्षेप करने की मांग की है। लोकसभा के बाहर पत्रकारों से बात करते हुए केंद्रीय मंत्री ने कहा कि वह फैसले से पूरी तरह असहमत हैं और उन्होंने सुप्रीम कोर्ट से मामले का संज्ञान लेने का आह्वान किया। उन्होंने कहा, "मैं इस फैसले के पूरी तरह खिलाफ हूँ और सुप्रीम कोर्ट को इस पर गंभीरता से विचार करना चाहिए। सभ्य समाज में इस तरह के फैसले के लिए कोई जगह नहीं है। कहीं न कहीं इसका समाज पर नकारात्मक प्रभाव पड़ेगा और हम इस मामले पर आगे चर्चा करेंगे।"

राज्यसभा में बोले गृह मंत्री अमित शाह

एक साल में 380 नक्सली ढेर, 1045 ने किया आत्मसमर्पण

हेलो देवास • नई दिल्ली

राज्यसभा में शुक्रवार को गृह मंत्रालय के कामकाज पर चर्चा हुई। उन्होंने बताया कि पूर्वोत्तर राज्यों में हिंसा घटनाओं में कमी आई। गृह मंत्री ने नक्सलियों को खत्म करने की अपनी प्रतिबद्धता को दोहराया और कहा कि एक साल में 2619 नक्सली कम हुए हैं। सालभर में 380 नक्सली मारे गए हैं। अब सिर्फ 12 जिले नक्सल प्रभावित हैं। उन्होंने आगे कहा कि 1045 नक्सलियों ने आत्मसमर्पण किया है। शाह ने यह भी बताया कि नक्सलियों के फाइनेंसर को हमने खत्म किया है।

शाह ने कहा कि हमारी सरकार ने उग्रवाद, आतंकवाद और नक्सलवाद पर चोट किया है। उन्होंने अनुच्छेद 370 के हटने के बाद जम्मू-कश्मीर में हुई प्रगति का भी जिक्र किया। गृह मंत्री ने कश्मीर में अनुच्छेद 370 को अलगाव के पीछे की मुख्य वजह बताई।

जम्मू-कश्मीर में जी 20 की बैठक करवाई



गृह मंत्री ने कहा कि कश्मीर में बंद पड़े सिनेमा हॉल हमने खोले। वहां जी-20 की बैठक आयोजित करवाई। पठानकोट में नाका परामित को हमने खत्म किया। उन्होंने कहा कि जम्मू-कश्मीर में एंटी करप्शन ब्यूरो का गठन किया। पहले की सरकारों का रवैया ढीला था और भ्रष्टाचार रोकने का कोई कानून नहीं था।

उन्होंने कहा कि अनुच्छेद 370 के हटने के बाद से कश्मीर में आतंकवाद की घटनाओं में कमी आई है। पत्थरबाजी भी रुक गई है। अब कश्मीर में कोई हड़ताल नहीं होती है। उन्होंने कहा कि 2024 में कश्मीर में एक भी पथराव की घटना सामने नहीं आई है।

10 दिन में लिया उरी हमले का बदला

गृह मंत्री ने कहा कि अब कश्मीर में भ्रष्टाचार की संख्या लगभग शून्य है। पहले आतंकियों के मौत पर जुलूस निकलते थे। मगर हमारी सरकार ने

इसे बंद करवाया। उरी हमले का बदला 10 दिनों के भीतर लिया गया। आतंकियों के परिजनों को नौकरी देना बंद किया। अब लाल चौक पर तिरंगा फहराया जाता है।

चुनाव में अब कश्मीर में एक भी गोली नहीं चलती

गृह मंत्रालय के कामकाज पर चर्चा का जवाब देते हुए गृह मंत्री अमित शाह ने कहा कि 21 सदस्यों ने यहां अपने विचार प्रस्तुत किए। एक तरह से गृह मंत्रालय के कई कार्यों के आयामों को समेटने का प्रयास किया।

दिल्ली हाईकोर्ट के जज के बंगले में लगी आग तो निकला नोटों का भंडार

हेलो देवास • नई दिल्ली

सुप्रीम कोर्ट कॉलेजियम ने दिल्ली हाई कोर्ट के जज जस्टिस यशवंत वर्मा को फिर से इलाहाबाद हाई कोर्ट भेजने की सिफारिश करने का फैसला किया है। इस फैसले के बाद काफी ज्यादा हड़कंप मच गया और बातें चलने लगी कि आखिर सुप्रीम कोर्ट कॉलेजियम को ये फैसला क्यों लेना पड़ा?

अब सूत्रों के मुताबिक ये जानकारी सामने आई है कि, पिछले दिनों जस्टिस यशवंत वर्मा के सरकारी आवास में आग लगने की घटना घट गई थी, जिसके बाद पुलिस को वहां से पैसों का भंडार मिला था। हालांकि, जब पैसे मिले थे उस वक्त जस्टिस वर्मा अपने आवास में नहीं थे, वो शहर से बाहर थे। जस्टिस वर्मा के आवास से भारी मात्रा में कैश मिलने की बात सीजेआई संजीव खन्ना की अगुवाई वाले सुप्रीम कोर्ट के कॉलेजियम को पता चली। कॉलेजियम ने इसलिए जस्टिस यशवंत वर्मा को फिर से इलाहाबाद भेजने का फैसला किया।



सूत्रों के मुताबिक जब जस्टिस वर्मा के सरकारी आवास में आग लगी तो घर वालों ने पुलिस और फायर ब्रिगेड को इसकी सूचना दी थी। आग बुझाने के बाद किन-किन चीजों का नुकसान हुआ है, इसका आंकलन करने पुलिस अंदर गई तो वहां से भारी मात्रा में कैश मिला।

इसके बाद रिकॉर्ड में पैसों का भंडार मिलने की बात दर्ज की गई। पुलिस अधिकारियों ने इस बात की सूचना अपने शीर्ष अधिकारियों को दी, फिर ये बाद सरकार के उच्च अधिकारियों से होते हुए चीफ जस्टिस ऑफ इंडिया संजीव खन्ना तक पहुंच

गई। सीजेआई ने इस गंभीरता से लेते हुए कार्रवाई के लिए कॉलेजियम की बैठक बुलाई। फिर दिल्ली से बाहर ट्रांसफर किए जाने पर कॉलेजियम की सहमती बनी।

सूत्रों के मुताबिक, कॉलेजियम की बैठक में कुछ जजों ने कहा कि यदि इस तरह की गंभीर घटना को तबादले के साथ छोड़ दिया जाता है, तो इससे न केवल न्यायपालिका की छवि धूमिल होगी, बल्कि संस्थान में लोगों का अटूट विश्वास भी खत्म हो जाएगा। उनका मानना था कि संबंधित जज को इस्तीफा देने के लिए कहा जाना चाहिए।